



**QORTI TAL-MAGISTRATI (MALTA)
BHALA QORTI TA' ĠUDIKATURA KRIMINALI**

MAGISTRAT DR. SIMONE GRECH

Distrett Qormi

Il-Pulizija

vs

**Mark Ciantar
Carmel Bugeja**

Illum, 20 ta' Lulju, 2022.

Il-Qorti;

Rat l-imputazzjonijiet mahruġa kontra Mark Ciantar, bin-numru tal-karta tal-identità 123858M, u kontra Carmel Bugeja, bin-numru tal-karta tal-identità 769456M, li permezz tagħhom ġew akkużati talli:

"...f'Jannar 2021 u fil-granet u xhur precedenti f'Malta,

*Bhala il-persuni responsabbli mit-tmexxija u s-sorveljanza tal-Qormi
Shooting Club gewwa tal-Handaq*

- 1) *B'nuqqas ta' hsieb, bi traskuraġni jew b'nuqqas ta' hila fl-arti jew professjoni tagħkhom, jew b'nuqqas ta' tharis ta' regolamenti, ikkaġunajtu hruq jew għamilt xi hsara jew għarraq xi haġa għad-dannu ta' John Mary Gerada;*
- 2) *Ġibtu ruhkhom b'tali mod li tajtu fastidju lil John Mary Gerada".*

Semgħet il-provi prodotti;

Rat id-dokumenti eżebiti;

Semgħet trattazzjoni finali;

Rat li din il-kawza tinsab differita għas-sentenza.

Ikkunsidrat;

Fl-ewwel lok, jirriżulta li l-Prosekuzzjoni ma ressqet l-ebda prova lil hinn minn kull dubju raġjonevoli, dwar l-involviment ommeno, tal-imputat Carmel Bugeja. In fatti, il-liċenzji li tressqu, ilkoll issemmu lil terzi persuni u lil Mark Ciantar, iżda mhux lil Carmel Bugeja. Ma tressqitx ċertament, l-aħjar prova dwar l-allegat involviment ta' Carmel Bugeja fil-Qormi Clay Shooting Club.

Għaldaqstant, għal dak li għandu x'jaqsam ma' Carmel Bugeja, li ġie mħarrek bħala persuna responsabbli mit-tmexxija u s-sorveljanza tal-Qormi Shooting Club ġewwa Tal-Ħandaq, din il-Qorti sejra tillibera lill-istess Carmel Bugeja.

Dwar l-imputazzjonijiet hekk kif dedotti kontra Mark Ciantar, jingħad is-segweni. Jirriżulta mill-provi u mill-istess taħrika, illi dan ir-reat ġie lilu addebitat bħala rappreżentant ta' klabb, billi hu ma kienx fiżikament responsabbli għall-aġir li allegatament wassal għall-event dannuż, mertu tal-każ.

Illi dwar ir-responsabbiltà vikarja, jittellem l-Artikolu 13 tal-Kapitolu 249 tal-Liġijiet ta' Malta, li jistipola illi:-

“Meta xi reat taht jew kontra xi disposizzjoni li tinsab f’xi Att, li jkun għadda sew qabel jew wara dan l-Att, isir minn korp jew għaqda ta’ persuni, sew jekk tkun persuna ġuridika jew le, kull persuna li, fil-hin tal-eghmil tar-reat, kienet direttur, manager, segretarju jew ufficjal iehor simili tal-korp jew għaqda, jew kienet tidher li qed tagixxi f’dik il-kariga, tkun hatja ta’ dak ir-reat kemm il-darba ma tippruvax li r-reat ikun sar mingħajr it-tagħrif tagħha u li tkun ezercitat id-diligenza kollha xierqa biex tevita l-eghmil tar-reat”.

Skont l-Artikolu 13 tal-Interpretation Act (Kap. 249 tal-Liġijiet ta' Malta), meta xi reat isir minn korp jew għaqda ta' persuni, sew jekk tkun persuna ġuridika jew le, kull persuna li, fil-hin tal-għemil tar-reat, kienet direttur, manager, segretarju jew ufficjal iehor simili tal-korp jew għaqda, jew kienet tidher li qed tagixxi f’dik il-kariga, tkun hatja ta’ dak ir-reat, kemm-il darba ma tippruvax li r-reat ikun sar mingħajr it-tagħrif tagħha, u li tkun ezercitat id-diligenza kollha xierqa biex tevita l-għemil tar-reat. Minn qari tal-istess artikolu, jirrizulta li dan ifisser allura, illi ir-responsabbiltà kriminali hija waħda personali, u mhux waħda rappreżentattiva jew nomine kif inhi fil-kamp ċivili. Għalhekk, ma hemmx għalfejn li l-appellant jiġi ċċitat fil-vesti ta’ direttur, jew in rappreżentanza ta’ xi soċjetà kummerċjali. Bizżejjed li jiġi ċċitat b’mod ċar għal dak li jirrigwarda l-konnotati tiegħu personali, basta li mill-korp tal-akkuża jkun jidher ċar, li qed jiġi mħarrek jew akkużat minħabba r-responsabbiltà vikarja tiegħu bħala ufficjali/diretturi tal-korp u mhux għal xi raġuni oħra.

Kif ġie ritenut minn din il-Qorti diversament ippreseduta (Onor. Prim’ Imħallef Emeritus Dr. V. De Gaetano) fl-Appell Kriminali “Il-Pulizija vs. Joseph Bonnici [26.5.1995]):-

“Meta persuna tigi biex twiegeb għar-reat kommess minn għaqda jew korp ta’ persuni in forza ta’ l-artikolu 322 tal-Kodici tal-Liġijiet tal-Pulizija jew in forza ta’ l-artikolu 13 ta’ l-Att dwar l-Interpretazzjoni [Kap.249], it-

tahrifa ghandha tohrog kontra d-direttur, manager, ecc. f' ismu personalment, fis-sens li hu personalment irid iwiegeb għall-akkuza, u f' kaz ta' sejbien ta' htija u imposizzjoni ta' piena, tali piena, sia jekk pekunjarja sia jekk restrittiva tal-liberta' personali, tigi inflitta fuqu u tigi skontata minnu."

Izda:

"...meta l-prosekuzzjoni tkun qed tipotizza, kontra tali direttur, manager jew segretarju, reat kommess minn għaqda jew korp, u li għalih hu jrid iwiegeb personalment, fl-imputazzjoni jew fl-akkuza — mhux fl-isem tal-imputat jew akkuzat, cioe' mhux fl-okkju tal-kawza — għandu jkun hemm xi indikazzjoni li hu qed jigi imsejjah biex iwiegeb għal reat kommess mill-korp jew għaqda: cioe' għandu jkun hemm xi indikazzjoni li hu qed jigi mharrek jew akkuzat minhabba r-responsabilta' vikarja tieghu. Jekk mhux għal xi haga ohra, tali indkazzjoni hi mehtiega sabiex l-imputat jew l-akkuzat ikun jista' jipprepara d-difiza tieghu."

Illi mill-provi jirrizulta, li Qormi Shooting Club għandu l-licenzji kollha necessarji biex jopera bħala *shooting club*, hekk kif del resto ilu jopera għal għexieren ta' snin. Minn eżami ta' whud mill-licenzji maħruġa, hemm imnizzel li l-licenzja qieghda fuq isem Mark Ciantar.

F'dan il-kaz, jirrizulta li l-ilment tal-kwerelant huwa, li qed issir ħsara lis-siġar, hamrija u lill-proprjeta' tiegħu, minhabba ċ-comb u plattini, li minn din ix-*shooting range* jispicċaw ġol-proprjeta' tal-kwerelant. Din il-Qorti qieset minn dak li rrizulta mill-provi, ix-*shooting range* huwa kopert bil-permessi kollha, u ilu jopera għal għexieren ta' snin. Jirrizulta wkoll mix-xhieda tal-kwerelant, li huwa kkonverta xagħri li kien hemm orġinarjament fl-akwati, f'għalqa, u beda jizragħha bis-siġar u l-prodotti. Madanakollu, irrizulta wkoll li huwa kien ilu ben konsapevoli, li din il-proprjeta' kienet viċin ta' din ix-*shooting range*. Irrizulta wkoll li l-istess kwerelant, lanqas ma ottjena l-permessi relattivi biex jikkonverti din l-art li kienet xagħri, f'għalqa bil-hamrija.

Fil-fehma ta' din il-Qorti, l-eżercizzju ta' diligenza xierqa biex tevita l-għemil ta' reati mill-klabb in kwistjoni, jimplika neċessarjament, sorveljanza adegwata tal-affarijiet tal-klabb, sabiex jiġi assikurat li l-klabb jottempera ruħu mal-Liġi. Huwa f'każ li l-persuna responsabbli tonqos milli tissorvelja adegwatament l-affarijiet tal-klabb, li jista' jinstab responsabbli għal dak ir-reat. Il-Liġi tirrikjedi u tesigi, li tkun eżercitata sorveljanza attiva u kontinwa, biex ikun qed jiġi osservat jekk il-klabb ikunx qed jottempera ruħu mal-Liġi. Fil-fatt, dwar x'tip ta' diligenza jrid jeżercita d-direttur, Smith & Hogan, fil-ktieb tagħhom Criminal Law, jgħidu:

"The degree of care is the average or normal degree of care expected from the particular individual and it is not a superlative degree of care. That is, the reasonable man is not he who is most reasonable, but just the normal type of reasonable man. The law requires not that who is extraordinary but that which is reasonable, that is, that diligent which from Roman times has been known as the "diligentia bonus paterfamilias".

In fatti, din il-Qorti hekk kif diversament ippreseduta, fil-kawża fl-ismijiet, Il-Pulizija (Spettur Kylie Borg) vs Anthony Zahra et, deċiża fid-19 ta' Lulju, 2016, spjegat li d-direttur mhux responsabbli għal dak kollu li jiġri fil-kumpanija, iżda jekk jieħu ħsieb li jkollu l-infrastruttura tajba u jieħu ħsieb li jimpjega esperti f'ċerti oqsma tax-xogħol, u dan nonostante jiġri incident, id-direttur m'għandux jinżamm responsabbli. Fil-fatt, kif ġie deċiż fis-sentenza fl-ismijiet, Il-Pulizija v Hugh David McCandie, deċiża mill-Qorti tal-Appelli Kriminali, nhar l-1 ta' Settembru, 1983, ingħad li:-

"Such criminal responsibility is not absolute and the main officer of a company can plead non answerability if he can prove two things; namely that the offence was committed without his knowledge and that he exercised all due diligence to prevent the commission of the offence.

Otherwise he would be answerable just as if he himself had committed the offence."

Il-Qorti, f'dik il-kawża, Il-Pulizija (Spettur Kylie Borg) vs Anthony Zahra et, deciza fid-19 ta' Lulju, 2016, issottolinjat li l-Prosekuzzjoni kellha tipprova n-nexus bejn l-incident li seħħ, u cioè l-feriti li ġarrab Hector Zammit, mal-pożizzjoni li jokkupa Anthony Zahra, cioè trid tipprova *ċ-chain of causation*, u cioè li minhabba t-traskuraġni, negligenza u non-osservanza tar-regolamenti da parti ta' Anthony Zahra, seħhew il-feriti ta' Hector Zammit.

Il-Qorti tqies li dan in-nexus, ma ġiex ippruvat mill-Prosekuzzjoni u parte civile f'din il-kawża odjerna. Ma rriżultax li ġie ppruvat li kien hemm xi nuqqas ta' sorveljanza adegwata da parti tal-imputat Ciantar, sabiex jiġi assigurat li l-klabb qed jottempra ruħu mal-Liġi. Kien mill-banda l-oħra l-kwerelant, li pproċeda b'mod abbużiv, u kkonverta xagħri f'għalqa, billi zied ħamrija mingħajr ma kellu l-permessi neċessarji, u issa qed jilmenta minn attività li ilha ssir għal għexieren ta' snin, u li skont hu, qed tikkagunalu ħsarat f'dik l-azzjoni illegali li pproċeda biha.

Għalhekk, l-imputat Mark Ciantar sejjer jiġi lliberat mill-ewwel imputazzjoni.

Dwar it-tieni imputazzjoni, l-Artikolu 251A(1)(2) tal-Kapitolu 9 jirrikjedi li l-awtur tar-reat, irid ikollu l-intenzjoni illi johloq fastidju lill-vittma tiegħu bl-imġieba tiegħu. Tant hu hekk, illi din l-intenzjoni tissarraf f'imġieba volutament ripetuta u intenzjonata, sabiex iddejjaq u tivvessa. Illi allura hemm distinzjoni netta, fil-fehma ta' din il-Qorti, bejn dik l-imġieba li qed toħloq fastidju, u dik li toħloq semplicement inkonvenjent. Tant hu hekk illi:

“L-artikolu 251A johloq ir-reat ta' persuna li ggib ruha b'mod li taghti fastidju lil persuna ohra u b' mod li tkun taf jew imissha tkun taf li dan ikun ta' fastidju ghal dik il-persuna. Il-ligi fis-sub-inciz (2) tkompli tiddisponi li persuna li tkun qed iggib ruha b' mod dubbjuz imissha tkun taf li dik l-imġieba tammonta ghal fastidju ta' persuna ohra jekk fil-qies ta' persuna ragjonevoli li jkollha l-istess informazzjoni, din kienet kieku tahseb li dik l-imġieba kienet tammonta ghal fastidju tal-persuna l-ohra. Fis-subinciz (3)(c) il-ligi tkompli tghid li persuna akkuzata b' reat taht dan l-artikolu tista' ggib prova li fic-cirkostanzi partikolari dik l-imġieba kienet wahda

ragjonevoli. Fl-artikolu 251C hu provvdut li riferenzi għall-ghoti ta' fastidju lil persuni jinkludi meta wiehed jagħti qata': ("alarming") jew idejjaq: ("causing ..distress") lill-persuna." (Ara l-appell kriminali, Il-Pulizija vs Massimo Tivisini).

Illi jidher allura li t-test li għandu jiġi adoperat biex jiġi stabbilit jekk hemmx fastidju 'illecitu' o meno, huwa billi jiġi applikat it-test oġġettiv iktar milli dak soġġettiv, filwaqt però, li jittiehed qies tal-fattispeċi kollha tal-kaz, u l-assjem taċ-ċirkostanzi kollha li setgħu wasslu lill-kwerelant jieħu l-passi li ħa.

Fil-kawża deciza mill-Qorti tal-Appell Kriminali, fl-ismijiet, Il-Pulizija vs Raymond Spiteri, tas-26 ta' Mejju, 2016, intqal li:

"L-azzjoni tal-appellant, tista' tkun ezaminata mill-ottika tal-inkonvenjent izda certament mhix minn dik tal-fastidju li f'dan il-kaz kienet tirrikjedi prova ta' zamma ta' annimali f'tali stat li b'intenzjoni kriminuza ried johloq sitwazzjoni ta' fastidju bl-iskop li jivvessa specifikatament lill-girien u anke bi skop."

Fil-kaz hawn skrutinat jemergi illi l-azzjoni tal-appellant fiz-zamma tal-annimali tiegħu qed tohloq inkonvenjent għal diversi girien u kien jispetta lil daww il-persuni, allura l-kwerelanti, jghidu ghaliex jahsbu li l-appellant qiegħed bl-azzjoni tiegħu, johloq dan il-fastidju."

Fis-sentenza mogħtija minn din il-Qorti hekk kif ippreseduta, fl-ismijiet, Pulizija vs Grazzio Falzon, deciza fid-29 ta' Ottubru, 2019, din il-Qorti qalet hekk dwar imputazzjoni simili, li kienet tressqet in konnessjoni ma' lmenti simili, għalkemm mhux identici għal dawn odjerni :

"Illi t-tieni akkuza hija dik tal-fastidju kif mahsub fl-artikolu 251A(1)(2) tal-Kapitolu 9 taqra:

(1) Persuna li:

(a) iġġib ruhha b'mod li tagħti fastidju lil persuna ohra; jew

(b) iġġib ruhha b'mod li tkun taf jew ikun imissha tkun tafli dan ikun ta' fastidju għal dik il-persuna; jew

(c) tissoġġetta lil persuna oħra għal xi att ta' intimità fiżika; jew
(d) titlob favuri sesswali mingħand persuna oħra; jew
(e) tissoġġetta lil persuna oħra għal xi att u, jew imġiba li jkollhom konnotazzjonijiet sesswali, inklużi kliem bil-fomm, mossi u, jew għemil, il-wiri jew iċ-ċirkolazzjoni ta' kliem miktuba, stampi, u, jew xi materjal ieħor, fejn dak l-att, kliem, u jew imġieba mhumiex mixtieqa mill-vittma, u jkun jistgħu raġonevolment jiġu kkunsidrati bħala offensivi, umiljanti, degradanti, u, jew intimidatorji lejha, tkun hatja ta' reat taħt dan l-artikolu.

(2) Għall-fini ta' dan l-artikolu, persuna li tkun qiegħda għib ruhha b'mod dubjuż imissha tkun taf li dik l-imġiba tammonta għal fastidju ta' persuna oħra jekk fil-qies ta' persuna raġonevoli li jkollha l-istess informazzjoni din kienet kieku taħseb li dik l-imġiba kienet tammonta għal fastidju tal-persuna l-oħra.

(3) Persuna akkuzata b'reat taħt dan l-artikolu tista' għib prova li: (a) l-imġiba tagħha kienet dovuta bl-iskop li timpedixxijew tixxef xi delitt; jew (b) l-imġiba tagħha kienet dovuta taħt xi liġi, regolament jew regola, jew biex tikkonforma ruhha ma' xi kondizzjoni jew htieġa imposta minn xi persuna taħt xi liġi; jew (c) fiċ-ċirkostanzi partikolari dik l-imġiba kienet waħda raġonevoli.

(4) Persuna misjuba hatja ta' reat taħt dan l-artikolu tista' tehel il-piena ta' priġunerija għal żmien minn sitt xhur sa sentejn jew multa ta' mhux inqas minn ħamest elef euro (€5,000) u mhux iżjed minn għaxart elef euro (€10,000), jew dik il-multa u priġunerija flimkien:

Iżda l-piena għandha tiżdied bi grad wieħed meta r-reat isir kontra xi persuna msemmija fl-artikolu 222(1)

Illi mal-promulgazzjoni ta' dan ir-reat, il-legislatur fittex sabiex tigi ssanzjonata dik l-imġieba li tista' tohloq fastidju, għalkemm l-ebda definizzjoni ma tinghata lil dan it-terminu legali.

"Dan l-artikolu huwa meħud kwazi kelma, b'kelma mil-liġi 'Protection of Harassment Act 1997'. Dwar l-Att l-Archbold jgħid dan li ġej:

'The Act describes itself as one 'to make provision for protecting persons from harassment and similar conduct.' It was passed for the purpose of dealing

with the phenomenon of 'stalking'. There is, however, no attempt at a definition of harassment, although section 7(2) provides that references to harassing a person include alarming the person or causing the person distress. In 'Tuppen and anor vs Microsoft Corporation Limited and anor, The Times' November 15 2000, QBD, Douglas Brown J held that there being no definition of harassment' in the Act, it was legitimate to have recourse in the proceedings in Parliament as an aid to construction because the wide potential and far-reaching meaning that might be attributed to the word; such reference made clear that the behaviour sought to be controlled was conduct such as stalking, anti-social behaviour by neighbours and racial harassment. But in 'Thomas vs News Group Newspaper Ltd and anor, The times, July 25th 2001, CA (Civ.Div) it was held that the Act is concerned with conduct targeted at an individual which was calculated to produce alarm or distress and which was oppressive and unreasonable.

Two incidents can constitute a 'course of conduct' but the fewer the incidents and the greater their separation in time, the less likely it is that they could be described as 'a course of conduct': Lau vs DPP (2000) 1 F.L.R. 799 DC. In 'Pratt vs DPP' 165 J.P. 800 DC, it was said that the concern which the 1997 Act had been intended to meet was that persons should not be put in a state of alarm or distress by the behaviour of others; and that purpose had to be borne in mind when deciding whether to prosecute when there was only a small number of incidents relied upon." (App. Inf. il-Pulizija vs Carmelo Vella – 14/05/2012)

Referenza ghandha ssir ghal dak li qalet il-Qorti ta' l-Appell fil-kawza deciza fid-29 ta' Novembru 2018 fl-ismijiet Il-Pulizija (Spet. Elton Taliana) Vs Denise Falzon:

"Illi minn qari ta' din id-disposizzjoni tal-ligi ghandu johrog illi l-awtur tar-reat irid ikollu l-intenzjoni illi johloq fastidju lil vittma tieghu bl-imgieba tieghu. Tant hu hekk illi din l-intenzjoni tissarraff f'imgieba volutament ripetuta u intenzjonata sabiex iddejjaq u tivvessa. Illi allura hemm distinzjoni netta, fil-fehma ta' din il-Qorti, bejn dik l-imgieba li qed tohloq fastidju u dik li tohloq semplicement inkonvenjent. Tant hu hekk illi: "L-artikolu 251A johloq ir-reat ta' persuna li ggib ruha b' mod li taghti fastidju lil persuna ohra u b' mod li tkun taf jew imissha tkun taf li dan ikun ta' fastidju ghal dik il-persuna.

Il-ligi fis-sub-incipiz (2) tkompli tiddisponi li persuna li tkun qed iggib ruha b' mod dubbju imissha tkun taf li dik l-imgieba tammonta ghal fastidju ta' persuna ohra jekk fil-qies ta' persuna ragjonevoli li jkollha l-istess informazzjoni, din kienet kieku tahseb li dik l-imgieba kienet tammonta ghal fastidju tal-persuna l-ohra. Fis- subincipiz (3)(c) il-ligi tkompli tghid li persuna akkuzata b' reat taht dan l-artikolu tista' ggib prova li fic-cirkostanzi partikolari dik l-imgieba kienet wahda ragjonevoli. Fl-artikolu 251C hu provvudut li riferenzi ghall-ghoti ta' fastidju lil persuni jinkludi meta wiehed jaghti qata': ("alarming") jew idejjaq: ("causing ..distress") lill-persuna. (Il-Pulizija vs Massimo Tivisini) Illi wkoll fl-istess sentenza saret referenza ghat-tifsira tal-fastidju mill-ġurista Blackstone fejn '...it-terminu legali fastidju (bl-Ingliż "Harassment") gie definit mill-Black's Law Dictionary - (7th. edit.) bhala :- "Words, conduct or action (usu. Repeated or persistent) that being directed at a specific person, annoys, alarms or causes substantial emotional distress in that person and serves no legitimate purpose", ...dan l-element ta' ripetizzjoni jew persistenza ma jridx jiġi konsidrat "in isolation" b' referenza biss ghall-kaz mertu tal-kawza imma bil-fors li jrid jitqies fl-isfond tar-retroxena u tal-agir precedenti tal-gudikabbli. Dan ghaliex kif gie ritenut minn din, il-Qorti fl-Appell Kriminali : "Il-Pulizija vs. Alan Caruana Carabez" [21.6.07] :-

"....f' kazijiet bhal dawn ir-retroxena ghal kull incident hija importanti biex il-Qorti tkun tista' tispigola l-incident izolat u accidental minn agir abitwali ta' fastidju fuq periodu ta' zmien."

Illi jidher allura li t-test li għandu jiġi adoperat biex jiġi stabblit jekk hemmx fastidju 'illecitu' o meno huwa billi jiġi applikat it-test oġġettiv iktar milli dak soġġettiv filwaqt pero' li jittiehed qies talfattispeċi kollha tal-kaz u l-assjem taċ- ċirkostanzi kollha li setghu wasslu lil kwerelant jiehu l-passi li ha. Illi f'kaz konsimili din il-Qorti kif diversament ippresjeduta sahhqet:

"L-azzjoni tal-appellant, tista' tkun ezaminata mill-ottika tal-inkonvenjent izda certament mhix minn dik tal-fastidju li f'dan il-kaz kienet tirrikjedi prova ta' zamma ta' annimali f'tali stat li b'intenzjoni kriminuza ried johloq sitwazzjoni ta' fastidju bl-iskop li jivvessa specifikatament lill-girien u anke bi skop."

Fil-kaz hawn skrutinat jemergi illi l-azzjoni tal-appellant fiz-zamma tal-annimali tiegħu qed tohloq inkonvenjent ghal diversi girien u kien jispetta lil

dawk il- persuni, allura l-kwerelanti, jghidu ghaliex jahsbu li l-appellant qiegħed bl-azzjoni tiegħu, johloq dan il-fastidju.” (Il-Pulizija vs Raymond Spiteri App. Inf. 26/05/2016)

Din il-Qorti tqies li ghalkemm il-parti leza ressaq provi dwar dak li jikkostitwixxi l-inkonvenjent li qed jigi ikkrejat lil mill-imputat, madanakollu ma hemm l-ebda prova fl-atti li tindika lil hinn minn kull dubbju dettat mirraguni, illi dan l-agir da parti tal-imputat kien specifikatament intenzjonat sabiex idejjqu jew jivvessah.

Irrizulta li l-imputat bl-ghajjnuna ta' bintu u r-ragel tagħha segwa r-rakkomandazzjonijiet mogħtija lil mill-ufficjali ta' sanita u assigura ruħu li l-post jinzamm nadif filwaqt li ha l-mizuri biex joqtol il-grieden li jidhlu fl-istess proprjeta' tiegħu.

Dan ifisser allura illi fic-cirkostanzi partikolari ta' dan il-kaz ir-reat ravvizat fl- artikolu 251A tal-Kodici Kriminali ma isibx applikazzjoni u allura din il-Qorti tqies li din it-tieni imputazzjoni ma gietx ippruvata.”

Fid-dawl tal-principji fuq esposti, din il-Qorti tqies li fil-kaz odjern, il-parti allegatament leza spjegat l-inkonvenjent li qed jigi kkrejat lil, allegatament mill-imputat bhala l-persuna responsabbli għall-Qormi Shooting Club. Madanakollu, il-Prosekuzzjoni naqqset li tressaq prova lil hinn minn kull dubbju ragjonevoli, illi dan l-allegat agir da parti tal-imputat, kien specifikatament intenzjonat sabiex idejjaq jew jivvessa lil John Mary Gerada.

Ghaldaqstant din il-Qorti sejra wkoll tillibera lill-imputat Mark Ciantar, minn din it-tieni imputazzjoni.

DECIDE

Għar-raġunijiet hawn fuq sottomessi, din il-Qorti qed tillibera lill-imputati minn kull kundanna u htija.

Magistrat Dr. Simone Grech

Janet Calleja
Deputat Registratur